

**ሓያል ውዳቤ ገፍጹም ዓወት፡**

ህዝባዊ ግንባር ነቲ ብዙሕ ዘጋጠም ብድሆታት ኣብ ግዜ ሰውራ ይኹን ድሕሪ ነጻነት ንድሕሪት ገዲፍና፡ ብዛዕባ እቶም ኣብ ዓወት ዘብጽኡ ብዙሓት ረጃሒታት ኣዲ ንምጥቃስ፡ ኣብ ውሽጥን ኣብ ደገ ንዝነበር ህዝቡ ብጽፋፍን ዝተጸገገዉ ኣገባብ ስለ ዝወደበ ምዃኑ ዝስሕቶ ኤርትራዊ ኣሎ ኢልካ ኣይሕሰብን። ሃገርና ብትሽዓተ ብሄራት ነናተን ባህልን ቋንቋን ዘለወን፡ ኣብ ክልተ ሃይማኖት ዝኣምን ህዝቢ ኣለዎ። ህዝባዊ ግንባር ካብ ኩለን ብሄራት ብዘይ ፍልልይ ጸታን ሃይማኖትን ሓቕፋ ወዲቡ ኣንቁሑ ስለ ዘጋደለን ዝተጋደለን ነቲ ዓለም ዘደንጸወ ዓወት ጸረ ኩሎም ዝላኡ ኢትዮጵያን ሓያላንን ዓንገልቶምን መኸርቶምን ሲዒሩ ኤርትራ ሃገርና ነጻ ከውጽኦ ዝኸኣለ።

ድሕሪ ነጻነት-ውን እንተኾነ ነቲ ብወያኔ ዘጋጠም ተደጋጋሚ ወራራት፡ ኣብ ዓውደ ውግእ ሲዒሩ፡ ኣብ ቤት ፍርዲ ዓለም ረቲዑ ክዕወት ዝኸኣለ ሳላ እቲ ጽኑዕ ይካኣሎን ሞርሳይን ድልዱል ውዳቤ ህዝቡን ምዃኑ ዳግም ንዓለም ኣመስኪሩ። ቀጺሉ ኣብ ልዕሊ ኤርትራ ብሓሳት ዝተጠጅኡ ዓሰርተ ዓመት ዕድመ ዘቐጸረ እገዳ ሳላ ሓያል ህዝባዊ ውዳቤ፡ ንጸላእትና ጸሊም ታሪኽ፡ ንዓና ደማ ፍቕሪ ሃገርናን ቅኑዕ መሪሕነትናን ጽንዓትናን (ሓቕነትና) ዘመስከረ ካልእ ቅያ ዝተሰርሓሉ መድረኽ ኔሩ። ኣብዚ ኩሉ ዝተሓልፈ ቃልስታት ህዝባዊ ግንባር ህዝቡ ብጉቡእ እንተዘይውድብን ዘንቅሕን ዘዕጥቕን ቃልሲ ህዝቢ ኤርትራ ምተዓወተዶ ኢልና ምስ ንሓትት፡ እቲ መልሲ ንጹርዮ። ኣይፋልንን። ህዝብና ዓንዲ ሕቕ ሰውራ ዝተባህለ ካብ ባዶ ኣይኮነን።

ባዶ ህዝባዊ ውዳቤ በዚ ኣብ ላዕሊ ዝተጠቐሰ ጥራሕ ዝግለጽ ኣይኮነን። ኣብ ግዜ ሰውራ ሓፋሽ ውድባት/ውሽጣዊ ስሩዓት ኣብ ሕምብርቲ ጸላኢ ኮይኖም/ኮይነን ከም ቶኸላ ኣብ ውሽጢ ከብዲ ሓርማዝ ኣትዮ ማዓናጥኡ ቆራሪጹ ትንፋሱ ዘሕልፎ፡ ንጸላኢ ራዕድን ቅንጻላን ብምፍጻም ከንደይ መስተንክራት ተፈጸሙ እዮ። ንብረት ጸላኢ እንተላይ ባንክታቱ ንብረት ሰውራ ክኸውን ተገሩ እዮ። እሱራት ካብ ቤት ማእሰርታት ከም ዝወጹ ተሰሪሑ። ነፈርቲ ኢትዮጵያ ኣብ ሰንበል ሓሙኹሽቲ ኮይነን። እዚ ኩሉ ሳላ ሓያል ውዳቤ ኣብ ውሽጢ ህዝቢ ዝነበረዮ ዓወታት ክሕፈስ ዝተኸኣለ።

ድሕሪ ነጻነት ኤርትራ እቶም ባዕዳውያን ጸላእትና ጥራሕ ኣይኮኑን መኪቶምና። ደቂ ሃገርውን ካብቲ ጸላእትና ዝገበሩና ብዘይፍለ ኣብ ልዕሊ ህዝብናን ሃገርናን ማእለያ ዘይብሉ ገበናት ፈጸሞምን ይፍጽሙን ኣለዉ። እዞም ገለ ጽምእ ስልጣን ዘሰከርዎም፡ ገለ ገበን ዝፈጸሙ፡ ገለ ህዝብን መንግስትን ዝሃቦን ሓላፍነት ራሕራሐም ዝጠለሙ፡ ገለ ብድሑር ዓሌታዊ ዝምባሌ ዝተቐማጥዑ፡ ገለ ድሑር ብሄራዊ ጥሩፍነት ዘምልኹ፡ ገለ ብኸብደም ዝተሸጡ፡ ገለ ናይ ትውልዲ ቅልውላው ዘለዎም፡ ገለ ብሃይማኖት ዝጣልዑ፡ ገለ ደማ ሃሱሳት ከም በጊዕ ንማሕረዲ ብገመድ ትሰሓብ ዝሰሓቡ፡ እዮም። እዞም ንብዙሕ ዓመታት ኣብ ሕሰረት ክቋማጥዑ መዋእሎም ወዲኦም መዋእል መንእሲያትና ከጸልምቱ ዝነበሩን ዝነበሩ ዘለውን ውጺኢት ኣልቦ ዝገበርዎምን ዝገበርዎም ዘሎን እቲ ብሓያልን ንቕሕን ውዳቤ ዝተወደበ ህዝብና ምዃኑ ዘኸርዕ እዮ።

ሃገርና ኤርትራ ኣሽሓት ብሉጻት ምእንቲ ሃገርምን ህዝብምን ሰላም ክረከብ ከብሉ ሂወቶም ባጅዮም ዘረከቡና ሃገር እዮ። ዘሰከሩና ሓላፍነት ርዝነቱ ክሳብ ከንደይ ምዃኑ ብቃላት ትዛረቡሉ ጥራሕ ኣይኮነን። ብተገባር ተመስግኖን ተተግብርን ብቀጻልነት ትሰርሓሉን እዮ። ንሱ ደማ ኣብ መትከሎም ጸኒዕካ ንኹሎም ጸረ ሃገርናን ጸረ ዓላማ ሰማእታትናን ዝቃለሱ ደቂ ሃገር ይኹኑ ባዕዳውያን ብሓያል ውዳቤ ተወዲብና፡ ካብ ዝሓለፈ እዋን ብዝለዓለ ክንሰርሕን፡ መንእሲያትና ሕድሪ ሰማእታቶም ክሰከሙን ጸዕርና ከነሕይል ኣበርቲዕና ክንወዳደብ ኣሎና። ሕጂውን ሰላምና ንምዝራግ ብጃንዳ ሃሱሳት ቅድመ ግንባር ሰሪዕካ ዝህንደስ ዘሎ ምቱኹታዃት ከም ቀደምና ብሓያል ውዳቤና “ ዝመጸ ይምጸእ ወራሪ ብሓያል ውዳቤና ተሰዓሪ ” ኢልና ከም ቀደምና ንቕሓትና ኣበሪኽና፡ መንእሲያትና ወዲብና ሓላፍነት ኣሰኪምና ንቕድሚት።

ሓያል ውዳቤ ጸላእትኻ ንምስዓር ዘለዎ እጃም ልክዕ ከም ሓያላት መዳፍዕ እዩ ክበሃል ይከኣል በቲ ኣብ ዓወት ሰውራና ዝተሞከርናዮ። ንወደብ! ንወደብ! ንወደብ! ውጥን ጸላእትና ክብተኹ፡ ሓድነት ህዝብና ክጥንክር፡ ልዕላውነት ሃገርና ክይድፈር።

ነባሪ ዝኸሪ ንሰማእታትና፡  
ዓወት ንሓፋሽ፡  
ገብረንጉሰ መስመር፡

